

### 39व्या सूरजकुंड

उपाध्यक्ष सी पी राधाकृष्णन हांणी आयज हरियाणाच्या फरीदाबाद हांगाच्या सूरजकुंडांत 39व्या सूरजकुंड आंतरराष्ट्रीय हस्तकला मेला 2026चें उक्तावण केलें. श्री राधाकृष्णनान ह्या काऱ्या वेळार मेला साथी अॅपय सुरू केलो.ह्या संदर्भार उलयतना श्री राधाकृष्णन हांणी सांगलें, देशांतले कारागीर शेंकड्यांनी वर्सां पोरन्या गिन्यानाचे राखणदार आसात आनी तांकां सशक्त करप गरजेचें आसा, एक घटमूट, समावेशक आनी टिकावू अर्थवेवस्था तयार करपा खातीर. प्रधानमंत्री नरेंद्र मोदी हांच्या दूरदर्शी फुडारपणा खाला भारताचें सांस्कृतीक दायज आनी पारंपारीक हस्तकला क्षेत्र राष्ट्रीय पुनर्जागरणाच्या मुळाक दवरला अशें तांणी सांगलें.

सरकारान भाकपा (ग्राहक दर निर्देशांक) चलनवाडीच्या गणनेंतल्यान अन्न आनी शिक्षण काडून उडयलां अशें सांगपी सोशल मिडियाचेर केल्ल्या पोस्टांक सरकारान खंडन केलां. प्रेस इन्फॉर्मेशन ब्युरोच्या फॅक्ट चेक युनिटान हे दावे बनावट आसात अशी म्हायती दिल्या. अन्न आनी शिक्षण हे भाकपा टोपलेचे मुखेल घटक उरल्यात अशें युनिटान जोडलां. अचूक म्हायती खातीर सदांच अधिकृत स्रोताचेर आदारून रावचें आनी खबरो वांटून घेवचे पयलीं खबरो तपासचे असो उलो सरकारान केला. पीआयबीन फुडें नागरिकांक सांगलें की सरकारा कडेन संबंदीत दुबावीत सामुग्री [factcheck@pib.gov.in](mailto:factcheck@pib.gov.in) ह्या ईमेलचेर धाडून कळोवची

### पीयूष गोयल

भारत-युरोपीय संघ मुक्त वेपार कराराक लागून पांच वर्सांत युरोपीय संघांत भारताची निर्यात दुपेटीन जावंक शकता अशें वाणिज्य आनी उद्देग मंत्री पीयूष गोयल हांणी स्पश्ट केलां. तशेंच वेवसायीक, एमएसएमई, स्टार्टअप, आनी उद्देजकांनी आंतरराष्ट्रीय वचपाचेर लक्ष केंद्रीत करचें अशें श्री गोयलान सांगलें. सोशल मिडियाचेर केल्ल्या पोस्टांच्या माळेंत नामनेच्या राष्ट्रीय दिसाळ्यां कडेन केल्लीं मुलाखती वांटून घेतना मंत्री हांणी अशें सांगलें. वेपार कराराचो देशाक वेगवेगळ्या तरांनी कसो फायदो जातलो हाचेर मंत्रीन भर दिलो.

### सावित्री ठाकुर

न्यूयॉर्कांतल्या संयुक्त राश्ट्रांच्या समाजीक उदरगत आयोगाच्या 64व्या अधिवेशनांत बायलां आनी भुरग्यांच्या विकास राज्यमंत्री सावित्री ठाकुर भारतीय शिश्टमंडळाचें फुडारपण करतली.फुडल्या म्हयन्याच्या 2 तारखे सावन सुरू जावपी अधिवेशनांत समाजीक समावेश, समता, आनी कल्याणकारी धोरणां सयत समाजीक उदरगतीच्या प्रस्नांचेर आंतरराष्ट्रीय सहकार्याक मुखार व्हरपाचेर भर दिला. तशेंच वांगडी राज्यांक प्रगतीचो नियाळ घेवपाक, अणभव वांटपाक आनी उत्तम पद्दतींचो आदान-प्रदान करपाक जागतीक मंच दिवपाचोय हे वर्सुकी अधिवेशनांत आसा.

## मातयेचे भलायकी कार्ड

देशभरांतल्या शेतकारांक 25 कोटी वयर मातयेचे भलायकी कार्ड वांटल्यात. मातयेच्या पोशक तत्वांचो उणाव हाताळपाच्या हेतान सरकारान 2015 वर्सा मातयेची भलायकी कार्ड येवजण सुरू केल्ली. फाटल्या वर्सा जुलय मेरेन हे येवजणे खाला 93 हजारां परस चड शेतकार प्रशिक्षण कार्यावळी, 6 लाखां वयर शेतकी निदर्शनां, हजारांनी जागृताय मोहीम हातांत घेतल्यो. समतोल पोशक तत्वां वेवस्थापनाक चालना दिवपाच्या मळार येवजणेचें प्रमाण आनी आऊटरीच हें तातूंतल्यान दिसून येता अशें सरकारान सांगलें. माती भलायकी कार्ड दर दोन वर्सांनी जारी करतात आनी शेतकारांक तांच्या जमनींतल्या पोशक तत्वांची स्थिती आनी भौतिक रसायनीक स्थिती हांची व्यापक समजूत दिता. तशेंच माहितीपूर्ण निर्णय घेवपाक आनी दीर्घकाळ मातयेच्या भलायकी वेवस्थापनाक आदार दिवपाखातीर रसायनीक सारें, जैव सारें, कार्बनी आदान, आनी जमनीचेर उपचार हांचे योग्य वापराविशीं पिकांक विशिश्ट शिफारशी दिता.

## नीट पीजी फ

नीट पीजी फेरी तीन समुपदेशन परतून सुरू जाल्ल्याची म्हायती भलायकी सेवा महासंचालनालयान आयज दिली. नव्या नोंदणी खातीर सुविधे वांगडा समुपदेशन प्रक्रिया परतून सुरू जाल्या अशें डीजीएचएसान सोशल मिडिया पोस्टांत सांगलां. अतिरिक्त जाग्यांचोय आस्पाव केल्ल्यान पात्र उमेदवारांक चड संद मेळ्ळ्या अशें तातूंत म्हणलां. आकांक्षी लोकांक समुपदेशन प्रक्रियेंत वांटो घेवपाचो आनी ते प्रमाण आपली निवड करपाचो सल्लो दिला. वैजकी समुपदेशन समितीच्या संकेतथळार चड म्हायती मेळटा.

## वक्फ मालमत्तेचें

वक्फ मालमत्तेचें वेवस्थापन पारदर्शक, लोकांक अनुकूल आनी जापसालदार करपा खातीर सरकारान यूएमईईडी पोर्टलाचेर सर्वेक्षण मॉड्यूल आनी वक्फ मालमत्ता भाडें मॉड्यूल सुरू केलां. अल्पसंख्यांक वेव्हार मंत्रालयान सांगलें, सर्वेक्षण मॉड्यूल पोर्टलाचेर वक्फ मालमत्तेच्या सर्वेक्षणाक संबंदीत म्हायती मेळोवपाक, वेवस्थापन करपाक आनी अद्ययावत करपाक एक व्यापक डिजिटल चौकटी दिता.

## क्रिकेटां

दादल्यांच्या क्रिकेटांत आयज सांजवेळा तिरुवनंतपुरमांत पांचवे आनी निमाणे टी-20 आंतरराष्ट्रीय मॅचींत भारत आनी न्यूझीलंड आड खेळटलो. भारतीय मानक वेळा प्रमाण सांजवेळा 7 वरांचेर ही मॅच सुरू जातली. बिरेस्तारा विशाखापत्तनमांत जाल्ले चवथ्या टी-20 मॅचींत मेन इन ब्लू संघाक भेटीदार आड 50 धांवड्यांनी हार खावची पडली. हार जाली तरी भारतान पांच मॅचींचे माळेंत 3-1 अशी अप्रत्याशित आघाडी दवरली.